



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ສຳນັກງານນາຍົກລັດຖະມົນຕີ

ເລກທີ 37 / ນຍ

ຂໍ້ຕົກລົງ

ຂອງນາຍົກລັດຖະມົນຕີ

ວ່າດ້ວຍການຄຸ້ມຄອງ ແລະ ການພັດທະນາຂະແໜງນໍ້າປະປາ

- ອີງຕາມກົດໝາຍວ່າດ້ວຍລັດຖະບານ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ສະບັບເລກທີ 01/ສພຊ, ລົງວັນທີ 8 ມີນາ 1995.
- ອີງຕາມການສະເໜີ ຂອງ ປະທານຄະນະກຳມະການແຜນການແຫ່ງລັດ ສະບັບເລກທີ 438/ຄຜລ.99, ລົງວັນທີ 13 ກັນຍາ 1999.
- ອີງຕາມການສະເໜີ ຂອງ ລັດຖະມົນຕີກະຊວງ ຄົມມະນາຄົມ ຂົນສົ່ງ ໄປສະນີ ແລະ ກໍ່ສ້າງ ສະບັບເລກທີ 3326/ຄຂປກ, ລົງວັນທີ 20 ກັນຍາ 1999.

ນາຍົກລັດຖະມົນຕີ ແຫ່ງ ສປປ ລາວ ອອກຂໍ້ຕົກລົງ:

ມາດຕາ 1: ຈຸດປະສົງລວມ

ຂໍ້ຕົກລົງສະບັບນີ້ ມີຈຸດປະສົງກຳນົດນະໂຍບາຍຂອງລັດຖະບານ ແຫ່ງ ສປປ ລາວ ກ່ຽວກັບ ການຄຸ້ມຄອງ ແລະ ການພັດທະນາຂະແໜງນໍ້າປະປາ ເພື່ອເປັນບ່ອນອີງ ໃຫ້ແກ່ ທຸກ ໆ ກະຊວງ, ກົມກອງ, ອົງການ, ສະຖາບັນ, ອຳນາດການປົກຄອງທ້ອງຖິ່ນ, ບັນດາລັດວິສາຫະກິດ ນໍ້າປະປາ, ຜູ້ບໍລິໂພກນໍ້າ, ອົງການຈັດຕັ້ງຕ່າງປະເທດ ແລະ ສາກົນ ແລະ ພາກສ່ວນທີ່ມີສ່ວນຮ່ວມ ໃນການຈັດຫາທຶນ, ການຄຸ້ມຄອງ ແລະ ການພັດທະນາລະບົບນໍ້າປະປາ ແລະ ນໍ້າເບື້ອນ ໃນ ຕົວເມືອງແລະຊົນນະບົດ ໃນ ຂອບເຂດທົ່ວປະເທດ ໄດ້ຮັບຮູ້ແລະເຂົ້າໃຈແຈ້ງ ແຜນການພັດທະນາ, ຈຸດໝາຍ ແລະ ຂອບຂ່າຍຂອງການດຳເນີນງານ ແນໃສ່ສຸມທຸກກຳລັງແຮງ ເຂົ້າໃນການພັດທະນາ ຂະແໜງການດັ່ງກ່າວ ໃຫ້ສຳເລັດ ຕາມຄາດໝາຍ ຢ່າງມີປະສິດທິພາບ ແລະ ຍືນຍົງ.

ນອກຈາກນີ້, ຍັງແມ່ນນະໂຍບາຍຂອງລັດຖະບານ ກ່ຽວກັບການຄຸ້ມຄອງ, ການດັດສິມ, ການຈັດຫາທຶນ, ການເກັບກູ້ທຶນຄືນ, ການດຳເນີນງານ ແລະ ບົວລະບັດຮັກສາລະບົບນໍ້າປະປາ,

ການສ້າງຈິດສຳນຶກ ແລະ ການມີສ່ວນຮ່ວມຂອງຊຸມຊົນ, ການພັດທະນາບຸກຄະລາກອນ, ການພັດທະນາແຫຼ່ງນ້ຳ ແລະ ການເຂົ້າຮ່ວມຂອງພາກສ່ວນເອກະຊົນ.

ມາດຕາ 2: ການແບ່ງຂັ້ນຄຸ້ມຄອງຂະແໜງນ້ຳປະປາ

- 2.1 - ກະຊວງຄົມມະນາຄົມ ຂົນສົ່ງ ໄປສະນີ ແລະ ກໍ່ສ້າງ (ຄຂປກ) ມີໜ້າທີ່:
 - + ອຳນວຍຄວາມສະດວກ, ປະສານງານ ແລະ ຊີ້ນຳທຸກໆກິດຈະການພັດທະນາລະບົບນ້ຳປະປາແລະນ້ຳເປື້ອນ ໃນຕົວເມືອງ ແລະ ຊົນນະບົດ ຢູ່ໃນຂອບເຂດທົ່ວປະເທດ.
 - + ກະຕຸກຊຸກຍູ້ ຂົນຂວາຍຊອກຫາ ແລະ ນຳໃຊ້ ຫົນທຸກຊັບພະຍາກອນທີ່ມີ ເພື່ອໃຫ້ບັນລຸຕາມ ຈຸດປະສົງ ແລະ ລະດັບຄາດໝາຍທົ່ວໆໄວ້.
 - ກົມເຄຫາຜັງເມືອງ ມີໜ້າທີ່ບໍລິຫານ ແລະ ຄຸ້ມຄອງລັດຕໍ່ຂະແໜງນ້ຳປະປາ ຊ່ວຍລັດຖະມົນຕີ ກະຊວງ ຄົມມະນາຄົມ ຂົນສົ່ງ ໄປສະນີ ແລະ ກໍ່ສ້າງ ດັ່ງນີ້:
 - + ກຳນົດຍຸດທະສາດໃນການພັດທະນານ້ຳປະປາໄລຍະສັ້ນ, ກາງ ແລະ ຍາວ.
 - + ຂຶ້ນແຜນກໍ່ສ້າງຝັກອົບຮົມພະນັກງານ ກ່ຽວກັບການວາງແຜນແລະຄຸ້ມຄອງນ້ຳປະປາ.
 - + ປະສານສົມທົບກັບອົງການນ້ຳປະປາ ຄົ້ນຄ້ວາຂໍ້ກຳນົດ, ກົດລະບຽບ, ມາດຖານເຕັກນິກ, ກຳນົດໝາຍຕ່າງໆ ແລະ ຕົວບົ່ງຊີ້ມາດຖານການດຳເນີນງານ ກ່ຽວກັບລະບົບນ້ຳປະປາ.
 - ອົງການນ້ຳປະປາ ມີໜ້າທີ່:
 - + ຄົ້ນຄ້ວາວິຊາການຂອງຂະແໜງນ້ຳປະປາ ຊ່ວຍລັດຖະມົນຕີ ກະຊວງ ຄຂປກ, ພ້ອມທັງຜັນຂະຫຍາຍແຜນຍຸດທະສາດຂອງກະຊວງ ກ່ຽວກັບ ການພັດທະນາລະບົບນ້ຳປະປາ ແລະ ນ້ຳເປື້ອນໃຫ້ກາຍເປັນແຜນການ, ແຜນງານ ແລະ ໂຄງການລະອຽດໃນຕົວເມືອງ ແລະ ຊົນນະບົດ ຢູ່ໃນຂອບເຂດທົ່ວປະເທດ.
 - + ຄົ້ນຄ້ວາສ້າງຂໍ້ກຳນົດ, ກົດລະບຽບ, ມາດຕະຖານເຕັກນິກ ແລະ ກຳນົດໝາຍເສດຖະກິດ-ເຕັກນິກຕ່າງໆ ກ່ຽວກັບນ້ຳປະປາ ແລະ ນ້ຳເປື້ອນ.
 - + ຕາງໜ້າໃຫ້ກະຊວງ ຄຂປກ ຊີ້ນຳການຈັດຕັ້ງປະຕິບັດ, ການຄຸ້ມຄອງ ແລະ ຕິດຕາມ ກວດກາ ການປະຕິບັດນະໂຍບາຍຂະແໜງນ້ຳປະປາ.
- 2.2 ກະຊວງສາທາລະນະສຸກ ມີໜ້າທີ່ອຳນວຍຄວາມສະດວກ, ປະສານງານ ແລະ ຊີ້ນຳທຸກໆກິດຈະການຈັດຫານ້ຳສະອາດ ໃນຊົນນະບົດ ແລະ ອະນາໄມສິ່ງແວດລ້ອມໃນຕົວເມືອງ ແລະ ຊົນນະບົດຢູ່ໃນຂອບເຂດ ທົ່ວປະເທດ.

ສູນອະນາໄມສິ່ງແວດລ້ອມ ແລະ ຈັດຫານຖີ່ສະອາດ ມີໜ້າທີ່ ຄຸ້ມຄອງບັນຊາທາງດ້ານ ເຕັກນິກ ໃນການສິ່ງເສີມການຈັດຫານຖີ່ສະອາດໃນຊົນນະບົດແລະອະນາໄມສິ່ງແວດລ້ອມ ໃນຕົວເມືອງ ແລະ ຊົນນະບົດຢູ່ໃນຂອບເຂດທົ່ວປະເທດ.

2.3 ກະຊວງການເງິນ ມີໜ້າທີ່:

- + ສະໜັບສະໜູນ ການຈັດຫາທຶນ ແລະ ຈັດການທາງດ້ານການເງິນ ສຳລັບທຶນທີ່ ນຳໃຊ້ເຂົ້າໃນການພັດທະນາລະບົບນໍ້າປະປາແລະນໍ້າເປື້ອນ, ການຈັດຫານຖີ່ສະອາດ ແລະ ການອະນາໄມ ສິ່ງແວດລ້ອມ.
- + ສະໜັບສະໜູນທາງດ້ານການເງິນ ໃນໄລຍະສັ້ນເຖິງໄລຍະກາງໃຫ້ແກ່ລັດວິສາຫະກິດ ນໍ້າປະປາ ທີ່ບໍ່ສາມາດບັນລຸໄດ້ເປົ້າໝາຍທາງດ້ານການຄ້າ.

2.4 ຄະນະກຳມະການປະສານງານຊັບພະຍາກອນນໍ້າ ມີໜ້າທີ່ປະສານງານ ກ່ຽວກັບວຽກງານ ວາງແຜນ, ຄຸ້ມຄອງ, ຕິດຕາມກວດກາ, ປົກປັກຮັກສານໍ້າ ແລະ ຊັບພະຍາກອນແຫຼ່ງນໍ້າ ເພື່ອຮັບປະກັນການພັດທະນາ ແລະນໍາໃຊ້ນໍ້າ ແລະ ຊັບພະຍາກອນແຫຼ່ງນໍ້າ ຢ່າງຍືນຍົງ.

2.5 - ອຳນາດການປົກຄອງແຂວງ, ກຳແພງນະຄອນ ແລະ ເຂດພິເສດມີໜ້າທີ່:

- + ປະສານງານ, ອຳນວຍຄວາມສະດວກ, ສະໜັບສະໜູນການລົງທຶນ ເຂົ້າໃສ່ ການ ພັດທະນາ ລະບົບນໍ້າປະປາ ແລະ ນໍ້າເປື້ອນ, ການຈັດຫານຖີ່ສະອາດ ແລະ ການອະນາໄມສິ່ງແວດລ້ອມ ພາຍໃນແຂວງຂອງຕົນ ສຳລັບບ່ອນທີ່ມີຄວາມຈຳເປັນ.
- + ສົມທົບກັບພະແນກ ຄຸ້ມຄອງ ປະຈຳແຂວງ ຫາວິທີແກ້ໄຂອັນເໝາະສົມຊ່ວຍຄອບຄົວ ທີ່ມີລາຍໄດ້ຕ່ຳທີ່ບໍ່ມີຄວາມສາມາດຈ່າຍຄ່າລະບົບລະບາຍນໍ້າເປື້ອນໄດ້.
- + ວາງຂໍ້ກຳນົດ, ກົດລະບຽບ ກ່ຽວກັບຂະແໜງນໍ້າປະປາ ພາຍໃນແຂວງ ຂອງຕົນ.
- + ຊີ້ນຳການຈັດຕັ້ງປະຕິບັດ ໂຄງການພັດທະນາລະບົບນໍ້າປະປາ ແລະ ນໍ້າເປື້ອນ ພາຍໃນແຂວງ ຂອງຕົນ.
- + ສົມທົບກັບ ອົງການນໍ້າປະປາ ຂໍອະນຸມັດ ພັດທະນາແຫຼ່ງນໍ້າ ໂດຍຜ່ານ ຄະນະ ກຳມະການປະສານງານຊັບພະຍາກອນນໍ້າ ໂດຍອີງໃສ່ ດຳລັດນາຍົກລັດຖະມົນຕີ ເລກທີ 09/ນຍ, ລົງວັນທີ 8 ກຸມພາ 1999 ວ່າດ້ວຍການຈັດຕັ້ງແລະພາລະບົດບາດ ຂອງຄະນະກຳມະການປະສານງານຊັບພະຍາກອນນໍ້າ.
- + ກະກຽມການຈັດຕັ້ງ ການຄຸ້ມຄອງລະບົບນໍ້າເປື້ອນ ແບບລວມສູນ ຄືກັນກັບລະບົບ ນໍ້າປະປາທາກເຖິງເວລາທີ່ວ່າລະບົບນີ້ສາມາດເປັນໄປໄດ້ທາງດ້ານເສດຖະກິດ ແລະ ການເງິນ. ແຕ່ໃນເວລານີ້ ການຄຸ້ມຄອງລະບົບນໍ້າເປື້ອນ ແມ່ນຄວາມຮັບຜິດຊອບ ຂອງເຈົ້າຂອງເຮືອນເອງ.
- + ມີໜ້າທີ່ຈັດຫານຖີ່ສະອາດໃນເຂດຊົນນະບົດແລະອະນາໄມສິ່ງແວດລ້ອມໃນຕົວເມືອງ ແລະ ເຂດຊົນນະບົດ ຢູ່ພາຍໃນ ແຂວງຂອງຕົນ.

- ລັດວິສາຫະກິດນໍ້າປະປາ ມີໜ້າທີ່:
- + ຈັດຕັ້ງປະຕິບັດ ຄຸ້ມຄອງ ລະບົບນໍ້າປະປາແລະນໍ້າເບື້ອນ, ການພັດທະນານໍ້າດິບ ໃນຕົວເມືອງ ແລະຊົນນະບົດຢູ່ພາຍໃນແຂວງຂອງຕົນ ບົນຫຼັກການການຄ້າ ແລະ ສ້າງແຜນການດຳເນີນງານ ຜະລິດທຸລະກິດ 3 ປີ ໂດຍມີການປັບປຸງທຸກໆປີ.
- + ຮັບປະກັນ ໃຫ້ການຄຸ້ມຄອງນໍ້າເບື້ອນ ຢູ່ພາຍໃນແຂວງຂອງຕົນ ສອດຄ່ອງ ກັບລະບຽບການ ວ່າດ້ວຍສຸຂະພິບານ.

ລັດວິສາຫະກິດນໍ້າປະປາໃດ ທີ່ບໍ່ສາມາດບັນລຸເປົ້າໝາຍທາງດ້ານການຄ້າໄດ້ໃນໄລຍະສິ້ນເຖິງໄລຍະກາງ ອາດຈະໄດ້ຮັບການສະໜັບສະໜູນ ທາງດ້ານການເງິນ ແລະ ດ້ານວິຊາການຈາກລັດ ກໍຄືອຳນາດການປົກຄອງແຂວງ, ກຳແພງນະຄອນ ແລະ ເຂດພິເສດ.

- ປະຊາຊົນ ທົ່ວປະເທດ ມີໜ້າທີ່ປົກປັກຮັກສາ ລະບົບນໍ້າປະປາ, ລະບົບນໍ້າສະອາດ, ລະບົບນໍ້າເບື້ອນ ແລະ ອະນາໄມສິ່ງແວດລ້ອມຢູ່ໃນເຂດທີ່ຕົນອາໄສຢູ່.

ມາດຕາ 3: ການສ້າງຕັ້ງຄະນະຊີ້ນຳຂະແໜງນໍ້າປະປາ.

3.1 ນາຍົກລັດຖະມົນຕີ ຈະຮັບຮອງເອົາການສ້າງຕັ້ງ ຄະນະຊີ້ນຳຂະແໜງນໍ້າປະປາ ເພື່ອຮັບຜິດຊອບຊີ້ນຳ, ໃຫ້ທິດທາງ ແລະ ຕັດສິນບັນຫາທີ່ສຳຄັນ ເຊັ່ນ: ການດັດສິມ, ການຄຸ້ມຄອງ, ການຮ້ອງທຸກ ແລະ ຄຳຕຳນິ ຕິຊົມ ຂອງຜູ້ບໍລິໂພກ ແລະ ຂອງ ລັດວິສາຫະກິດນໍ້າປະປາ.

3.2 ຄະນະຊີ້ນຳຂະແໜງນໍ້າປະປາ ມີກອງເລຂາ ຕັ້ງຢູ່ກະຊວງ ຄຂປກ ແລະປະກອບດ້ວຍ 9 ທ່ານ ດັ່ງຕໍ່ໄປນີ້:

- | | |
|---|--------------|
| 1. ລັດຖະມົນຕີຊ່ວຍວ່າການ ກະຊວງ ຄຂປກ | ເປັນປະທານ |
| 2. ຫົວໜ້າກົມເຄຫາຜັງເມືອງ | ເປັນຮອງປະທານ |
| 3. ກຳມະການທາງດ້ານກົດໝາຍ, ມາຈາກກະຊວງຍຸດຕິທຳ | ເປັນຄະນະ |
| 4. ກຳມະການທາງດ້ານການເງິນ, ມາຈາກກະຊວງການເງິນ | ເປັນຄະນະ |
| 5. ກຳມະການທາງດ້ານສິ່ງແວດລ້ອມ, ມາຈາກ ອົງການວິທະຍາສາດ, ເຕັກໂນໂລຊີ ແລະ ສິ່ງແວດລ້ອມ | ເປັນຄະນະ |
| 6. ຜູ້ຕາງໜ້າຫ້ອງວ່າການສຳນັກງານນາຍົກລັດຖະມົນຕີ | ເປັນຄະນະ |
| 7. ຕົວແທນຜູ້ບໍລິໂພກປະເພດອຸດສາຫະກຳ ມາຈາກພາກສ່ວນເອກະຊົນ | ເປັນຄະນະ |
| 8. ຕົວແທນຜູ້ບໍລິໂພກປະເພດທີ່ພັກພາອາໄສ ມາຈາກພາກສ່ວນເອກະຊົນ | ເປັນຄະນະ |
| 9. ຫົວໜ້າອົງການນໍ້າປະປາ | ເປັນຄະນະ |

- 3.3 ກອງເລຂາຂອງຄະນະຊີ້ນຳຂະແໜງນຳປະປາ ປະກອບດ້ວຍ ຫົວໜ້າອົງການນຳປະປາ ເປັນຫົວໜ້າ ທັງເປັນຜູ້ປະຈຳການ ແລະ ພະນັກງານປະຈຳການຊ່ວຍວຽກຈຳນວນໜຶ່ງ. ມີ ໜ້າທີ່ປະສານງານ ແລະ ສະໜັບສະໜູນລາຍງານແຜນດຳເນີນງານ ຂອງຂະແໜງນຳປະປາ.
- 3.4 ພະນັກງານລັດແຕ່ລະທ່ານ ທີ່ຢູ່ໃນຄະນະຊີ້ນຳຂະແໜງນຳປະປາ ແມ່ນ ຖືກແຕ່ງຕັ້ງໂດຍ ລັດຖະມົນຕີ ຂອງ ກະຊວງທີ່ກ່ຽວຂ້ອງ ແລະ ຮັບຮອງເອົາໂດຍ ນາຍົກລັດຖະມົນຕີ ເພື່ອ ໃຫ້ມາຊ່ວຍ ວຽກດັ່ງກ່າວ ແບບບໍ່ປະຈຳການ ໃນກຳນົດ 3 ປີ ແລະພາຍຫຼັງຈາກປະຕິບັດ ໜ້າທີ່ດັ່ງກ່າວຄົບກຳນົດ 3 ປີ ແລ້ວ ກໍ່ສາມາດ ໄດ້ຮັບການແຕ່ງຕັ້ງຄືນໃໝ່ໄດ້.
- 3.5 ຕົວແທນ 2 ທ່ານ ທີ່ມາຈາກ ພາກສ່ວນ ເອກະຊົນນັ້ນ ແມ່ນ ໃຫ້ຄັດເລືອກເອົາໂດຍອີງ ໃສ່ການປະຈຳການ ຂອງ ຜູ້ກ່ຽວຢູ່ໃນຊຸມຊົນໃດໜຶ່ງ.

ມາດຕາ 4: ການຈັດຫາທຶນ ແລະ ການເກັບກູ້ທຶນຄືນ

- 4.1 ລັດວິສາຫະກິດນຳປະປາ ຮັບຜິດຊອບຕໍ່ຕົ້ນທຶນທັງໝົດ ສຳລັບການຄຸ້ມຄອງນຳປະປາ ແລະ ນຳເປື້ອນ ຊຶ່ງອາດຈະຂໍອະນຸຍາດ ຈາກລັດຖະບານນຳໃຊ້ເງິນສຳລັບຊຳລະໜີ້ ແລະ ລາຍໄດ້ ທີ່ຫັກເອົາໄວ້ມາເປັນ ແຫຼ່ງທຶນ.
- 4.2 ກໍລະນີທີ່ລັດວິສາຫະກິດນຳປະປາໃດໜຶ່ງ ບໍ່ສາມາດສ້າງລາຍຮັບໄດ້ພຽງພໍ ເພື່ອຈັດຫາທຶນ ໃນຮູບການຂ້າງເທິງນີ້ ເນື່ອງມາຈາກກຳລັງຊື້ຂອງຜູ້ບໍລິໂພກຕ່ຳ, ອຳນາດການປົກຄອງ ແຂວງ ທີ່ກ່ຽວຂ້ອງ ແລະ ລັດຖະບານ ອາດຈະພິຈາລະນາສະໜັບສະໜູນການຈັດຫາທຶນ ໃຫ້, ອົງການນຳປະປາ ແລະ ພະແນກ ຄຂປກ ປະຈຳແຂວງ, ກຳແພງນະຄອນ ແລະ ເຂດພິເສດ ຈະໃຫ້ການຊ່ວຍເຫຼືອທາງດ້ານວິຊາການ.
- 4.3 ກໍລະນີ ທຶນຊ່ວຍເຫຼືອຈາກຕ່າງປະເທດ ຫຼື ສາກົນ, ກະຊວງ ຄຂປກ ເປັນຜູ້ອຳນວຍ ຄວາມສະດວກ ແລະ ປະສານງານ ໃນການວາງລະດັບ ແລະ ທິດທາງໃນການນຳໃຊ້ທຶນ ເຂົ້າໃນການພັດທະນາ ແລະ ກະຊວງ ການເງິນ ເປັນຜູ້ຮັບຜິດຊອບຈັດການ ທາງດ້ານ ການເງິນ.

ອາດຈະໃຫ້ ລັດວິສາຫະກິດນຳປະປາແຂວງ ກຳແພງນະຄອນ ແລະ ເຂດພິເສດ ກູ້ຢືມ ໝົດ, ຫຼືວ່າໃຫ້ກູ້ຢືມສ່ວນໜຶ່ງ ແລະ ຊ່ວຍເຫຼືອລ້າສ່ວນໜຶ່ງ, ຫຼືວ່າໃຫ້ການຊ່ວຍເຫຼືອລ້າ ທັງໝົດ ຕາມແຕ່ກໍລະນີ.

ການຈັດການ ທາງດ້ານການເງິນ ລະຫວ່າງ ກະຊວງ ການເງິນ ແລະ ລັດວິສາຫະກິດ ນຳປະປາແຂວງ ທີ່ກ່ຽວຂ້ອງ ແມ່ນໃຫ້ສອດຄ່ອງກັບ ຂໍ້ຕົກລົງລະຫວ່າງ ຜູ້ໃຫ້ທຶນ ແລະ

ລັດຖະບານແລະສອດຄ່ອງກັບລະດັບກຳລັງຊື້ ຂອງຜູ້ບໍລິໂພກ. ບໍ່ວ່າກໍລະນີໃດລັດຖະບານ ຈະເອົາອັດຕາດອກເບ້ຍຂອງທຶນທີ່ໃຫ້ ກູ້ຢືມຕໍ່ ບໍ່ຕໍ່າກວ່າ 6-7 ເປີເຊັນ.

ລັດວິສາຫະກິດນໍ້າປະປາ ຮັບຜິດຊອບໃຊ້ທຶນທັງໝົດ ຂອງທຶນທີ່ກູ້ຢືມມາ ເວັ້ນເສຍແຕ່ວ່າ ຈະໄດ້ຮັບການອະນຸໂລມພິເສດ ຍ້ອນວ່າບໍ່ສາມາດວາງລາຄານໍ້າໄດ້ຕາມຄວາມເໝາະສົມ ທາງດ້ານທຸລະກິດ ເນື່ອງມາຈາກວ່າກຳລັງຊື້ແລະຄວາມເພິ່ງພໍໃຈທີ່ຈະຈ່າຍຂອງຜູ້ບໍລິໂພກ ແມ່ນຍັງຕໍ່າ.

ສຳລັບບ້ວງທຶນກູ້ຢືມຈາກພາຍນອກ, ລັດຖະບານ ມີຄວາມຮັບຜິດຊອບຕໍ່ຄວາມສ່ຽງ ຕໍ່ ອັດຕາແລກປ່ຽນເງິນຕາ. ລັດວິສາຫະກິດນໍ້າປະປາ ຕ້ອງໃຊ້ໜີ້ຄືນ ໃນອັດຕາແລກປ່ຽນ ຂອງມື້ເຊັ່ນຂໍ້ຕົກລົງເງິນກູ້ຢືມຕໍ່.

ລັດວິສາຫະກິດນໍ້າປະປາ ຮັບຜິດຊອບວາງລາຄານໍ້າ ໃຫ້ສາມາດສ້າງລາຍຮັບທີ່ຮັບປະກັນ ການເກັບກູ້ທຶນຄືນໄດ້ ສຳລັບລະບົບນໍ້າປະປາ ແລະນໍ້າເບື້ອນ. ແຕ່ວ່າລາຄາດັ່ງກ່າວ ຈະ ບໍ່ສູງເກີນກວ່າກຳລັງຊື້ແລະຄວາມເພິ່ງພໍໃຈທີ່ຈະຈ່າຍຂອງຜູ້ບໍລິໂພກ. ຢ່າງໃດກໍດີ, ລາຄາ ນໍ້າທີ່ລັດວິສາຫະກິດນໍ້າປະປາວາງອອກ ຄວນໃຫ້ຕົນສາມາດສ້າງລາຍຮັບໄດ້ພຽງພໍສຳລັບ ການໃຊ້ຈ່າຍ ໃນການດຳເນີນງານ ແລະ ບົວລະບັດ ຮັກສາ. ຫາກວ່າຢູ່ແຂວງ, ກຳແພງ ນະຄອນ ແລະເຂດພິເສດ ມີຄວາມເປັນໄປໄດ້ ກໍ່ໃຫ້ວາງລາຄານໍ້າອອກແນໃສ່ໃຫ້ສາມາດ ສ້າງລາຍຮັບສ່ວນເກີນໄດ້ ເພື່ອຈ່າຍຄ່າທຸ້ຍທັງໝົດ ຫຼືຊຳລະໜີ້ສິນ.

4.4 ລັດວິສາຫະກິດນໍ້າປະປາ ແຕ່ລະແຂວງ, ກຳແພງນະຄອນ ແລະ ເຂດພິເສດ ມີໜ້າທີ່ວາງ ລາຄານໍ້າປະປາ ແລະ ເຮັດເປັນລາຄາດຽວກັນໝົດ ທຸກ ໆ ເມືອງ ຢູ່ພາຍໃນແຂວງຂອງ ຕົນ ເພື່ອໃຫ້ສາມາດດຸນດ່ຽງຊ່ວຍເຫຼືອກັນໄດ້ ລະຫວ່າງ ຕົວເມືອງທີ່ມີລາຍຮັບແຕກຕ່າງ ກັນ.

4.5 ລັດວິສາຫະກິດນໍ້າປະປາ ນຳໃຊ້ໂຄງສ້າງລາຄານໍ້າ ທີ່ມີການແບ່ງປະເພດຜູ້ຊົມໃຊ້, ແຕ່ລະປະເພດຜູ້ຊົມໃຊ້ ຈັດອອກເປັນກຸ່ມບໍລິມາດນໍ້າປະປາທີ່ຊົມໃຊ້ແບບເພີ່ມທະວີ ໂດຍ ໃຫ້ກຳນົດເອົາກຸ່ມບໍລິມາດການໃຊ້ນໍ້າແບບປະຢັດ ໃນຄົວເຮືອນໜຶ່ງ ເປັນ ກຸ່ມບໍລິມາດທີ່ ຕໍ່າກ່ວາໝູ່.

4.6 ການວາງລາຄານໍ້າ ສຳລັບປະເພດບໍລິໂພກພາຍໃນຄົວເຮືອນ ຊຶ່ງມີບໍລິມາດນ້ອຍກ່ວາໝູ່ ແລະ ມີລາຍຮັບຕໍ່າ ສາມາດ ຈ່າຍຄ່ານໍ້າໄດ້ ຢູ່ໃນຂອບເຂດບໍ່ເກີນ 3 ເປີເຊັນ ຂອງ ລາຍຮັບຂອງເຂົາເຈົ້າ.

4.7 ການວາງລາຄານໍ້າສຳລັບປະເພດບໍລິໂພກໃນຄົວເຮືອນ ຊຶ່ງມີບໍລິມາດຫຼາຍກ່ວາໝູ່ ແລະ ມີລາຍຮັບສູງໂດຍສະເລ່ຍບໍ່ໃຫ້ເກີນ 5 ເປີເຊັນຂອງລາຍຮັບຂອງເຂົາເຈົ້າ ເພື່ອຊ່ວຍໝູນ

ຊຶ່ງກັນແລະກັນ ລະຫວ່າງຜູ້ທີ່ມີລາຍຮັບແຕກຕ່າງກັນ ທັງເປັນການປົກປັກຮັກສາ ຊັບພະຍາກອນນ້ຳ ແລະ ເປັນການຊຸກຍູ້ລາຍຮັບຂອງ ລັດວິສາຫະກິດນ້ຳປະປາ.

4.8 ລັດວິສາຫະກິດນ້ຳປະປາ ຮັບຜິດຊອບວາງ ຫຼືປັບປຸງລາຄານ້ຳ ອີງຕາມການເໜັງຕີງຂອງ ຄ່າແຮງງານ, ພະລັງງານ, ນ້ຳມັນເຊື້ອໄຟ, ສານເຄມີ ແລະ ວັດຖຸອຸປະກອນ, ແຕ່ໃຫ້ ສອດຄ່ອງກັບໂຄງປະກອບລາຄານ້ຳ ທີ່ອົງການນ້ຳປະປາໄດ້ກຳນົດອອກ ແລ້ວນຳສະເໜີ ຂໍອະນຸມັດຈາກ ທ່ານເຈົ້າແຂວງ, ເຈົ້າຄອງກຳແພງນະຄອນ ແລະ ຫົວໜ້າ ເຂດພິເສດ.

ມາດຕາ 5: ການດຳເນີນງານນ້ຳປະປາ

5.1 ລັດວິສາຫະກິດນ້ຳປະປາ ຮັບຜິດຊອບດຳເນີນງານ ແລະ ຄຸ້ມຄອງນ້ຳປະປາ ທັງໝົດ ພາຍໃນແຂວງຂອງຕົນ. ໂດຍນຳໃຊ້ກຸ້ມຄອງການຄ້າ ແລະ ໃຫ້ສອດຄ່ອງກັບແຜນການ ດຳເນີນຜະລິດທຸລະກິດ 3 ປີ ຊຶ່ງຈະຕ້ອງໄດ້ປັບປຸງທຸກໆປີ ແລະ ລາຍງານໃຫ້ ອົງການນ້ຳປະປາຊາບ, ການຜະລິດ ແລະ ການບໍລິໂພກນ້ຳທັງໝົດ ຕ້ອງຜ່ານ ການວັດແທກຢ່າງຊັດເຈນ.

5.2 ລັດວິສາຫະກິດນ້ຳປະປາ ຮັບຜິດຊອບຄຸ້ມຄອງອັດຕານ້ຳສູນເສຍ ຕາມບົດແນະນຳຂອງ ອົງການນ້ຳປະປາ ແນໃສ່ໃຫ້ສາມາດຮັກສາລະດັບບໍລິມາດນ້ຳສູນເສຍ ບໍ່ໃຫ້ສູງເກີນກ່ວາ 30 ເປີເຊັນ.

5.3 ລັດວິສາຫະກິດນ້ຳປະປາ ຕ້ອງປະຕິບັດ, ຮັກສາລະບົບການປັ່ນຊີທາງດ້ານການຄ້າ, ແລະ ສ້າງປັ່ນຊີທາງດ້ານການເງິນປະຈຳປີ ແລ້ວລາຍງານໃຫ້ອົງການນ້ຳປະປາຊາບ.

5.4 ໜີ້ຕ້ອງຮັບແຕ່ລະລາຍ ຂອງລັດວິສາຫະກິດນ້ຳປະປາ ຕ້ອງບໍ່ຄ້າງເກີນ 3 ເດືອນ ພາຍຫຼັງ ທີ່ໄດ້ອອກໃບເກັບເງິນໄປແລ້ວ, ລັດວິສາຫະກິດນ້ຳປະປາ ຕ້ອງນຳໃຊ້ມາດຕະການ ເດັດຂາດ ສຳລັບລູກຄ້າທີ່ບໍ່ຈ່າຍເງິນຄ່ານ້ຳເກີນ 3 ເດືອນ. ທຸກໆລັດວິສາຫະກິດນ້ຳປະປາ ຕ້ອງວາງເປົ້າໝາຍໄວ້ວ່າ ຕົນຈະຕ້ອງເກັບເງິນຄ່ານ້ຳໃຫ້ໄດ້ບໍ່ຕໍ່າກ່ວາ 90 ເປີເຊັນ ຂອງ ຈຳນວນໃບເກັບເງິນທີ່ສ້າງອອກໄປ.

5.5 ລັດວິສາຫະກິດນ້ຳປະປາ ຮັບຜິດຊອບດຳເນີນງານ ແລະ ຄຸ້ມຄອງນ້ຳປະປາຂອງຕົນ ໃຫ້ສອດຄ່ອງກັບ ຕົວບົ່ງຊີ້ ຂອງ ການປະຕິບັດງານ: ປະສິດທິພາບໃນການໃຊ້ນ້ຳ, ຄຸນນະພາບນ້ຳ, ຄວາມໄວ້ວາງໃຈໃນການສະໜອງນ້ຳ, ການນຳໃຊ້ພະນັກງານ ແລະ ການຕຳນິຕິຊົມຂອງຜູ້ບໍລິໂພກ.

5.6 ລັດວິສາຫະກິດນ້ຳປະປາ ຮັບຜິດຊອບຈ່າຍຄ່າຫຼັຍຫຼ່ຽນ ຕາມຂໍ້ກຳນົດ, ກິດລະບຽບ ແລະ ກິດໝາຍ ທີ່ລັດໄດ້ວາງອອກ. ຕົວເລກດັ່ງກ່າວ ຕ້ອງໄດ້ບັນທຶກໄວ້ໃນປັນຊີສຳລັບການ

ຈ່າຍຄ່າຫຼັຍຫຼັງຊຶ່ງຖືວ່າເປັນ ລາຍການຈ່າຍ ຢູ່ໃນບ້ວງງົບປະມານ ຂອງ ລັດວິສາຫະກິດ
ນໍ້າປະປາ ແລະ ຖືວ່າເປັນລາຍການທີ່ບໍ່ໄດ້ເສຍຄ່າພາສີ ອາກອນ.

ມາດຕາ 6: ການສ້າງຈິດສຳນຶກ ແລະ ການປະກອບສ່ວນຂອງປະຊາຊົນ

- 6.1 ປະຊາຊົນ ມີສ່ວນຮ່ວມໃນການພັດທະນາ ນໍ້າປະປາ ແລະ ນໍ້າເປື້ອນ, ຕັ້ງແຕ່ໄລຍະ
ເລີ່ມຕົ້ນໂຄງການ ຕະຫຼອດເຖິງໄລຍະການດຳເນີນງານ ແລະ ບົວລະບັດຮັກສາ.
- 6.2 ໃນຊ່ວງໄລຍະກະກຽມໂຄງການ ຊຸມຊົນທັງໝົດ ທີ່ຈະໄດ້ຜົນປະໂຫຍດ ຈາກ ໂຄງການ
ຄວນໄດ້ຮັບ ການປຶກສາຫາລື ກ່ຽວກັບຄວາມຈຳເປັນ, ຄວາມຕ້ອງການ, ກຳລັງຊື້ ແລະ
ຄວາມເພິ່ງພໍໃຈທີ່ຈະຈ່າຍ ຄ່າສິ່ງທີ່ຕົນໄດ້ຮັບການບໍລິການ ເພື່ອນຳໃຊ້ເປັນຂໍ້ມູນເຂົ້າໃນ
ການແບບໂຄງການ.
- 6.3 ພາຍຫຼັງສຳເລັດການກໍ່ສ້າງໂຄງການ ແລະ ໄດ້ຜ່ານການດຳເນີນງານທົດລອງເບິ່ງແລ້ວ,
ລັດວິສາຫະກິດນໍ້າປະປາ ຄວນສຳຫຼວດທາບທາມເບິ່ງຄວາມເພິ່ງພໍໃຈ ຂອງ ຜູ້ບໍລິໂພກ
ຢ່າງສະໝໍ່າສະເໝີຕໍ່ການບໍລິການຂອງຕົນ ເພື່ອນຳໃຊ້ເຂົ້າໃນການປັບປຸງການດຳເນີນງານ
ແລະບົວລະບັດຮັກສານໍ້າປະປາ ແລະ ນໍ້າເປື້ອນພາຍໃນແຂວງຂອງຕົນໃຫ້ມີປະສິດທິຜົນ.

ມາດຕາ 7: ການພັດທະນາບຸກຄະລາກອນ

- 7.1 ລັດວິສາຫະກິດນໍ້າປະປາ ກຳແພງນະຄອນວຽງຈັນ ຈະຕ້ອງພັດທະນາຄວາມສາມາດ
ແລະໃຫ້ການຝຶກອົບຮົມ, ຈັດກອງປະຊຸມປຶກສາຫາລື, ເຜີຍແຜ່ຂໍ້ມູນຂ່າວສານ ແລະ
ແຈກຢາຍຄູ່ມື ກ່ຽວກັບການຝຶກອົບຮົມ ແລະ ການປັບປຸງຄວາມອາດສາມາດ ທັງໝົດ
ທີ່ຕົນມີພ້ອມທັງໃຫ້ການຊ່ວຍເຫຼືອທາງດ້ານວິຊາການ ແກ່ບັນດາລັດວິສາຫະກິດນໍ້າປະປາ
ແຂວງ, ກຳແພງນະຄອນ ແລະ ເຂດພິເສດ ກ່ຽວກັບການຈັດຕັ້ງ ແລະ ຄຸ້ມຄອງໂຄງ
ການ.
- 7.2 ລັດວິສາຫະກິດນໍ້າປະປາແຂວງ ແລະ ເຂດພິເສດ ຄວນມີນະໂຍບາຍ ພັດທະນາ
ຄວາມສາມາດ ໃນທຸກດ້ານ ແລະ ຮັບຜິດຊອບຈ່າຍຄ່າຝຶກອົບຮົມ ໃຫ້ແກ່ລັດວິສາຫະກິດ
ນໍ້າປະປາ ກຳແພງນະຄອນ ແລະ ຈ່າຍໃຫ້ແກ່ພະນັກງານທີ່ຕົນສົ່ງເຂົ້າຮ່ວມຝຶກອົບຮົມ.
ລັດວິສາຫະກິດນໍ້າປະປາແຂວງ ແລະ ເຂດພິເສດ ຄວນວາງງົບປະມານ ໄວ້ໃຫ້ເໝາະສົມ
ສຳລັບ ວຽກງານຝຶກອົບຮົມ ແລະ ສ້າງບັນຊີ ຂຶ້ນຕ່າງຫາກ, ລາຍຈ່າຍທັງໝົດ ກ່ຽວກັບ
ວຽກງານຝຶກອົບຮົມ ໃຫ້ຖືວ່າເປັນລາຍຈ່າຍຢູ່ໃນງົບປະມານຂອງຕົນ ແລະ ເປັນລາຍການ
ທີ່ ຍົກເວັ້ນພາສີ ອາກອນ.

ມາດຕາ 8: ການພັດທະນາຂະແໜງນໍ້າປະປາ

8.1 ຈຸດໝາຍຂອງລັດຖະບານ ແມ່ນໃຫ້ 80 ເປີເຊັນຂອງປະຊາກອນທີ່ອາໄສຢູ່ໃນຕົວເມືອງ ໄດ້ຮັບການຕອບສະໜອງນ້ຳປະປາ ຕະຫຼອດ 24 ຊົ່ວໂມງ ພາຍໃນປີ 2000 2020. ເພື່ອບັນລຸຈຸດໝາຍດັ່ງກ່າວ, ລັດຖະບານໄດ້ສ້າງແຜນການລົງທຶນຂອງຂະແໜງການ ຊຶ່ງ ໄດ້ຕິດຄັດມາ ໃນໃບຊ້ອນທ້າຍທີ 1 ຂອງຂໍ້ຕົກລົງສະບັບນີ້, ແລະ ຖືວ່າເປັນພາກສ່ວນ ໜຶ່ງຂອງຂໍ້ຕົກລົງສະບັບນີ້. ການສ້າງແຜນນີ້ຂຶ້ນມາ ແມ່ນເພື່ອເປັນບ່ອນອີງ ໃຫ້ແກ່ ການລົງທຶນເຂົ້າໃສ່ ຂະແໜງນ້ຳປະປາ ຮອດປີ 2020 ແລະ ເພື່ອໃຫ້ທຸກທ້ອງຖິ່ນ ທົ່ວປະເທດໄດ້ຮັບຜົນປະໂຫຍດຈາກການພັດທະນານ້ຳຢ່າງສະເໝີພາບກັນ.

- 8.2 ຂະແໜງນ້ຳປະປາມີແຜນການລົງທຶນດັ່ງຕໍ່ລົງໄປນີ້:
- + ສືບຕໍ່ຂະຫຍາຍນ້ຳປະປາ ຢູ່ໃນກຳແພງນະຄອນ ແລະ ໃນບັນດາເທດສະບານຂອງ ແຂວງ ໃຫ້ສຳເລັດພາຍໃນປີ 2012.
 - + ພັດທະນານ້ຳປະປາໃນຕົວເມືອງນ້ອຍ ໃຫ້ສຳເລັດພາຍໃນປີ 2020.

ມາດຕາ 9: ການມີສ່ວນຮ່ວມຂອງພາກສ່ວນເອກະຊົນ

- 9.1 ລັດຖະບານ ຮຽກຮ້ອງໃຫ້ມີລະບຽບການວ່າດ້ວຍການມີສ່ວນຮ່ວມຂອງພາກສ່ວນເອກະຊົນ ເຂົ້າໃນ ການພັດທະນານ້ຳປະປາ ຢ່າງຈະແຈ້ງ ແລະ ເໝາະສົມ ເພື່ອຮັບປະກັນໃຫ້ມີ ການແຂ່ງຂັນກັນ ແບບເປີດເຜີຍ ແລະມີປະສິດທິພາບ.
- 9.2 ອົງການນ້ຳປະປາ ສົມທົບກັບກົມເຄາະຜັງເມືອງ ສ້າງກົດລະບຽບກ່ຽວກັບການສົ່ງເສີມ ພາກສ່ວນເອກະຊົນໃຫ້ເຂົ້າຮ່ວມໃນການພັດທະນານ້ຳປະປາແລະນ້ຳເບື້ອນເພື່ອນຳສະເໜີ ລັດຖະບານ ຮັບຮອງເອົາ.

ມາດຕາ 10: ມອບໃຫ້ກະຊວງ ຄົມມະນາຄົມ ຂົນສົ່ງ ໄປສະນີ ແລະ ກໍ່ສ້າງ, ກະຊວງ ການເງິນ, ຄະນະກຳມະການແຜນການແຫ່ງລັດ ແລະ ບັນດາຂະແໜງການກ່ຽວຂ້ອງ, ບັນດາແຂວງ, ກຳແພງນະຄອນ ແລະ ເຂດພິເສດ ຈົ່ງຮັບຮູ້ ແລະ ຈັດຕັ້ງປະຕິບັດຂໍ້ຕົກລົງສະບັບນີ້ ໃຫ້ມີ ປະສິດທິຜົນ.

ມາດຕາ 11: ຂໍ້ຕົກລົງສະບັບນີ້ ມີຜົນສັກສິດ ນັບແຕ່ມີລົງລາຍເຊັນເປັນຕົ້ນໄປ.
ວຽງຈັນ, ວັນທີ 30 ກັນຍາ 1999
ນາຍຍົກລັດຖະມົນຕີ ແຫ່ງ ສປປ ລາວ

ສີສະຫວາດ ແກ້ວບຸນພັນ